



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

សុន្ទរកថាស្វាគមន៍
របស់ឧបនាយករដ្ឋមន្ត្រី គាត ឈន់
រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ
អនុប្រធានទី១ ក្រុមប្រឹក្សាអភិវឌ្ឍន៍កម្ពុជា

កិច្ចប្រជុំពិគ្រោះយោបល់កម្រិតខ្ពស់លើកទី ៨
រវាងរាជរដ្ឋាភិបាលកម្ពុជា និងរដ្ឋាភិបាលអូស្ត្រាលី
ស្តីពីកិច្ចសហប្រតិបត្តិការអភិវឌ្ឍន៍

វិមានរដ្ឋាភិបាល ថ្ងៃទី ២០ ខែ ឧសភា ឆ្នាំ ២០០៩

- ឯកឧត្តម លោកជំទាវ សហសេរីកក្នុងរាជរដ្ឋាភិបាល
- ឯកឧត្តម Richard Moore អគ្គនាយករង ទទួលបន្ទុកតំបន់អាស៊ី និងជាប្រធានគណៈប្រតិភូ
- ឯកឧត្តម Phillippe Allen ភារៈធារី ទទួលបន្ទុកតំបន់ទន្លេមេគង្គ
- លោក Lachlan Pontifex ភារៈធារីប្រចាំស្ថានទូតអូស្ត្រាលី
- ឯកឧត្តម លោកជំទាវ លោកស្រី អស់លោក

១- ខ្ញុំសូមសម្តែងការស្វាគមន៍យ៉ាងកក់ក្តៅ ចំពោះគណៈប្រតិភូអូស្ត្រាលី ដែលបានអញ្ជើញចូលរួមក្នុងកិច្ចពិគ្រោះយោបល់រវាងរដ្ឋាភិបាលទាំងពីរ ។ កិច្ចស្វាគមន៍របស់ខ្ញុំសូមផ្តល់ចំពោះឯកឧត្តម Richard Moore អគ្គនាយករង ទទួលបន្ទុកតំបន់អាស៊ី ឯកឧត្តម Phillippe Allen ភារៈធារីទទួលបន្ទុកតំបន់មេគង្គ លោក Lachlan Pontifex ភារៈធារីប្រចាំស្ថានទូតអូស្ត្រាលី និងលោកស្រី អស់លោកដែលជាសមាជិកនៃគណៈប្រតិភូអូស្ត្រាលី ។ ទន្ទឹមនេះ ខ្ញុំសូមសម្តែងការស្វាគមន៍យ៉ាងកក់ក្តៅ ចំពោះការអញ្ជើញចូលរួមរបស់ឯកឧត្តម លោកជំទាវ ជាសហសេរីកក្នុងរាជរដ្ឋាភិបាល ឯកឧត្តម លោកស្រី អស់លោក តំណាងក្រសួង និងស្ថាប័ននៃរាជរដ្ឋាភិបាល ដែលបានចូលរួមនៅក្នុងកិច្ចប្រជុំពិគ្រោះយោបល់កម្រិតខ្ពស់លើកទី៨ រវាងរាជរដ្ឋាភិបាលកម្ពុជា និងរដ្ឋាភិបាលអូស្ត្រាលី ស្តីពីកិច្ចសហប្រតិបត្តិការអភិវឌ្ឍន៍ នាថ្ងៃនេះ ។

២- ក្នុងនាមរាជរដ្ឋាភិបាល និងក្នុងនាមគណៈប្រតិភូកម្ពុជា ខ្ញុំសូមជឿតែយកឱកាសនេះ ដើម្បីសម្តែងនូវការកោតសរសើរយ៉ាងស្មោះស្ម័គ្រ ចំពោះរដ្ឋាភិបាលអូស្ត្រាលី និងទីភ្នាក់ងារអូស្ត្រាលីសម្រាប់អភិវឌ្ឍន៍អន្តរជាតិ (AusAID) ដែលបានប្តេជ្ញាបន្តការផ្តល់សម្រាប់គាំទ្របណ្តាអាទិភាពនៃកិច្ចអភិវឌ្ឍន៍កម្ពុជា ដូចដែលមានចែងក្នុង «យុទ្ធសាស្ត្រចតុកោណ - ដំណាក់កាលទី២» និង «ផែនការយុទ្ធសាស្ត្រអភិវឌ្ឍន៍ជាតិ» ។ បន្ទាប់ពីកិច្ចប្រជុំពិគ្រោះយោបល់លើកមុន កាលពីខែសីហា ឆ្នាំ២០០៥កន្លងមក ទីភ្នាក់ងារអូស្ត្រាលីសម្រាប់អភិវឌ្ឍន៍អន្តរជាតិ (AusAID) បានបន្តផ្តល់ការគាំទ្រក្នុងការអនុវត្តន៍គម្រោងនានានៃវិស័យអាទិភាព ដូចជា កសិកម្មនិងពាណិជ្ជកម្ម សកម្មភាពកំចាត់មីន និងអភិបាលកិច្ច ហើយថ្មីៗកន្លងមកនេះ បានចូលរួមគាំទ្រវិស័យសុខាភិបាល និងកម្មវិធីកំណែទម្រង់ហិរញ្ញវត្ថុសាធារណៈបន្ថែមទៀត ។

៣- នៅកម្រិតសកល កម្មវិធីផ្តល់ហិរញ្ញប្បទានសហប្រតិបត្តិការរបស់អូស្ត្រាលី ត្រូវបានទទួលស្គាល់ថាមានប្រសិទ្ធភាព ។ គោលដៅរបស់រដ្ឋាភិបាលអូស្ត្រាលីក្នុងការបង្កើនហិរញ្ញប្បទានសហប្រតិបត្តិការសម្រាប់គាំទ្រដល់ប្រទេសកំពុងអភិវឌ្ឍន៍ ឱ្យបាន ០,៥ ភាគរយនៃចំណូលជាតិសរុប (Gross National Income-GNI) បានបញ្ជាក់យ៉ាងច្បាស់នូវការប្តេជ្ញារបស់ខ្លួនក្នុងការអនុវត្តន៍ឱ្យបានសម្រេច នូវគោលដៅអភិវឌ្ឍន៍សហសវត្សន៍ ។ លើសពីនេះ អូស្ត្រាលីបានបង្ហាញអំពីការប្តេជ្ញាខ្ពស់របស់ខ្លួន ក្នុងការបង្កើនប្រសិទ្ធភាពនៃហិរញ្ញប្បទានសហប្រតិបត្តិការ ព្រមទាំងជាអ្នកជម្រុញ និងក៏ជាអ្នកអនុវត្តន៍បណ្តាគោលការណ៍នៃសេចក្តីថ្លែងការណ៍ទីក្រុងប៉ារីស ។ ជាក់ស្តែង នៅកម្ពុជា ភាគីអូស្ត្រាលីបានផ្តល់ការគាំទ្ររបស់ខ្លួន តាមរយៈការធ្វើប្រតិភូកម្មនៃកិច្ចសហប្រតិបត្តិការឱ្យដៃគូអភិវឌ្ឍន៍ផ្សេងទៀត (Delegated cooperation) នៅក្នុងវិស័យសុខាភិបាល កំណែទម្រង់ហិរញ្ញវត្ថុសាធារណៈ និងសកម្មភាពកំចាត់មីន ព្រមទាំងគាំទ្រ «កម្មវិធីហ្វៃដ្រូអភិវឌ្ឍន៍» (Multi-donor Support Program-MDSP) សម្រាប់សម្របសម្រួលជំនួយនៃគណៈកម្មាធិការនីតិសម្បទានិងអភិវឌ្ឍន៍ផងដែរ ។ ទន្ទឹមនេះដែរ ក៏សូមទទួលស្វាគមន៍ ចំពោះការប្តេជ្ញារបស់អូស្ត្រាលីក្នុងការអនុវត្តន៍កិច្ចសហប្រតិបត្តិការសម្រាប់អភិវឌ្ឍន៍សមត្ថភាពប្រកបដោយប្រសិទ្ធភាព ព្រមទាំងគំនិតផ្តួចផ្តើមក្នុងការបញ្ចូលសមភាពខាងយេនឌ័រ និងការលើកកម្ពស់តួនាទីរបស់ស្ត្រីនៅក្នុងគម្រោងនិងកម្មវិធីគាំទ្ររបស់ AusAID ផងដែរ ។

ឯកឧត្តម លោកជំទាវ លោកស្រី អស់លោក

ឯកឧត្តម លោកជំទាវ លោកស្រី អស់លោក

៤- កិច្ចប្រជុំពិគ្រោះយោបល់កម្រិតខ្ពស់ថ្ងៃនេះត្រូវបានរៀបចំឡើង ស្របពេលដែលសេចក្តីព្រាងយុទ្ធសាស្ត្រផ្តល់ហិរញ្ញប្បទានសហប្រតិបត្តិការសំរាប់ឆ្នាំ២០០៩- ២០១៥របស់អូស្ត្រាលីត្រូវបានរៀបចំបញ្ចប់ ។ ខ្ញុំសូមជម្រាបថា រាជរដ្ឋាភិបាលកម្ពុជាបានចាត់ទុកកិច្ចពិគ្រោះយោបល់នេះ ជាកិច្ចដំណើរការដ៏សំខាន់ សម្រាប់បន្តពង្រឹងភាពជាដៃគូក្នុងកិច្ចសហប្រតិបត្តិការអភិវឌ្ឍន៍រវាងប្រទេសយើងទាំងពីរ ហើយនេះជាការធានានូវភាពជ័យជំនះ សម្រាប់ពិភាក្សាលើសេចក្តីព្រាងឯកសារយុទ្ធសាស្ត្រនេះ ដើម្បីជាមូលដ្ឋានបង្អែកដល់ភាគីអូស្ត្រាលីក្នុងការផ្តល់ការគាំទ្រសម្រាប់រយៈពេល ៧ឆ្នាំខាងមុខ ។ លើសពីនេះទៀត កិច្ចពិគ្រោះយោបល់នឹងរួមចំណែកក្នុងការអនុវត្តន៍ឱ្យបានសម្រេច នូវកិច្ចអភិវឌ្ឍន៍ដោយផ្តោតលើលទ្ធផល (Real development results) ។

៥- គោលដៅសំខាន់នៃកិច្ចប្រជុំពិគ្រោះយោបល់ថ្ងៃនេះ រួមមាន៖

ទី១- ពិនិត្យអំពីវឌ្ឍនភាពប្រចាំឆ្នាំនៃការអនុវត្តន៍យុទ្ធសាស្ត្រប្រទេសឆ្នាំ២០០៣- ២០០៨ ក្នុងក្របខ័ណ្ឌនៃអាទិភាពរបស់រាជរដ្ឋាភិបាលកម្ពុជាស្តីពីប្រសិទ្ធភាពនៃហិរញ្ញប្បទានសហប្រតិបត្តិការ

ទី២- ពិភាក្សាលើយុទ្ធសាស្ត្រប្រទេស សម្រាប់រយៈពេល៧ឆ្នាំខាងមុខ ឆ្នាំ២០០៩-២០១៥ និងការផ្តល់ហិរញ្ញប្បទានរបស់អូស្ត្រាលីសម្រាប់ឆ្នាំសារពើពន្ធ ២០០៩- ២០១០ ។

ទី៣- ពិភាក្សាអំពីវឌ្ឍនភាព និងទិសដៅអនាគតនៃការគាំទ្ររបស់អូស្ត្រាលី តាមរយៈ AusAID នៅក្នុងវិស័យសំខាន់ៗ រួមមាន : វិស័យកសិកម្ម អភិបាលកិច្ច និងការអភិវឌ្ឍន៍សហគមន៍ ។

ឯកឧត្តម លោកជំទាវ លោកស្រី អស់លោក

៦- ក្នុងនាមរាជរដ្ឋាភិបាលកម្ពុជា ខ្ញុំសូមជឿតែយកឱកាសនេះ ដើម្បីកោតសរសើរចំពោះភាពជាដៃគូពិតប្រាកដក្នុងការអភិវឌ្ឍន៍របស់រដ្ឋាភិបាលអូស្ត្រាលី ។ គុណភាពនៃការផ្តល់ហិរញ្ញប្បទានសហប្រតិបត្តិការ បានបញ្ជាក់យ៉ាងច្បាស់ថា ប្រទេសអូស្ត្រាលីគឺជាដៃគូដ៏សំខាន់របស់កម្ពុជា មិនត្រឹមតែជាប្រទេសផ្តល់ហិរញ្ញប្បទានប៉ុណ្ណោះទេ ប៉ុន្តែគឺជាដៃគូដែលបានផ្តល់នូវគំនិតថ្មីៗនិងដែលបានផ្ទេរចំណេះដឹងថែមទៀតផង ។

៧- *ឯកឧត្តម លោកជំទាវ លោកស្រី អស់លោក* ខ្ញុំសូមបញ្ចប់សុន្ទរកថា ដោយសង្ឃឹមជឿជាក់ថា កិច្ចពិភាក្សារបស់យើងនឹងដំណើរការដោយត្រង់ទៅត្រង់មក និងទទួលបានលទ្ធផលប្រកបដោយផ្លែផ្កា ដោយឈរលើសុឆន្ទៈល្អ និងក្នុងស្មារតីយល់ដឹងពីគ្នាទៅវិញទៅមក ដែលមាននៅក្នុងទំនាក់ទំនងរវាងប្រទេសយើងទាំងពីរ ។ ជាមួយពាក្យពេជ្រជំនួញជម្រាបខាងលើ ខ្ញុំសូមអនុញ្ញាតិប្រកាសបើកកិច្ចប្រជុំពិគ្រោះយោបល់កម្រិតខ្ពស់រវាងរាជរដ្ឋាភិបាលកម្ពុជា និងរដ្ឋាភិបាលអូស្ត្រាលីចាប់ពីពេលនេះតទៅ ។

ខ្ញុំសូមថ្លែងអំណរគុណយ៉ាងជ្រាលជ្រៅចំពោះការយកចិត្តទុកដាក់ស្តាប់សុន្ទរកថារបស់ខ្ញុំ ។